

कई छोटे पुलों पर 31 मार्च के बाद नहीं लगेगा पथकर

संवाददाता ▶ पटना

प्रदेश के लोगों को बेहतर सड़क परिवहन सुविधा देने के लिए राज्य सरकार ने कई महत्वपूर्ण निर्णय लिया है. इसके तहत अब प्रदेश में मौजूद ऐसे छोटे-छोटे पुल जिनकी लागत की वसूली हो चुकी है, वहां से 31 मार्च, 2018 के बाद पथकर वसूली बंद होगी. सभी पुलों पर रोशनी की व्यवस्था की जायेगी. मार्च, 2018 तक दो पुलों का उद्घाटन कर दिया जायेगा. भागलपुर में विक्रमशिला सेतु के बगल में चार लेन के नये पुल के लिए डीपीआर बनेगी. राज्य में 241 पुल बनाने का काम चल रहा था. 31 मार्च, 2018 तक इनमें से 205 का काम पूरा हो जायेगा. इसमें से साथ ही निगम अब बिहार से बाहर भी ठेके पर लेकर निर्माण कार्य करेगा. यह जानकारी प्रदेश के पथ निर्माण मंत्री नंदकिशोर यादव ने शुक्रवार को दी. उन्होंने कहा है कि राज्य में चल रहे पुल निर्माण संबंधी कामकाज का डेडलाइन तय करने के लिए शुक्रवार को समीक्षा बैठक थी. इसमें निगम के सभी वरिष्ठ अधिकारियों के साथ, इंजीनियर, प्रोजेक्ट इंजीनियर और ठेकेदार मौजूद थे. सबकी सहमति से सभी प्रोजेक्ट का डेडलाइन तय किया गया है. इसमें से मार्च, 2018 तक दो पुलों का उद्घाटन कर दिया जायेगा. इसमें मीठापुर आरओबी का काम 31 अक्टूबर 2017 तक पूरा हो जायेगा. नासरीगंज-दाउदनगर पुल का निर्माण मार्च 2018 तक पूरा हो जायेगा.

सरकार ने लिये कई महत्वपूर्ण निर्णय



प्रदेश के पुलों पर रोशनी की होगी व्यवस्था : अब प्रदेश में बनने वाले और बन चुके सभी पुलों पर रोशनी की व्यवस्था पुल निर्माण निगम करेगा. इसके लिए निगम के अधिकारियों को निर्देश जारी किये गये हैं. मंत्री नंदकिशोर यादव ने कहा कि हाल ही में शुरू किये गये आरा-छपरा पुल पर दीपावली के समय रोशनी की व्यवस्था करने का निर्देश निगम को दिया गया है. उन्होंने कहा कि अब इसके लिए बिजली कनेक्शन लेना पड़े या जनरेटर चलाना पड़े, किसी भी तरह दीपावली में इस पुल पर रोशनी रहेगी.

कुछ बड़े पुलों की डेडलाइन : उन्होंने कुछ मुख्य पुलों के बारे में जानकारी दी. इसमें अगवानी घाट पर बन रहे पुल का निर्माण कार्य एक नवंबर, 2019 तक पूरा हो जायेगा. इसके लिए 1710.77 करोड़ रुपये की लागत आयेगी. वहीं बंगरा घाट पुल का निर्माण कार्य दिसंबर, 2018 तक पूरा हो जायेगा.